

DIPARTIMENT TAR-RELAZZJONIJIET INDUSTRIJALI U TAL-IMPJIEG

INTRODUZZJONI

Il-Mandat tad-Dipartiment

L-għan ewlieni tad-Dipartiment tar-Relazzjonijiet Industrijali u ta' l-Impjieg hu li jiproteġi l-interessi ta' haddiema f'kuntratt tax-xogħol waqt li fi spirtu ta' *partnership* soċjali, jippromwovi b'mod attiv ir-relazzjonijiet tajba u jikkontribwixxi għal relazzjonijiet industrijali stabbli.

Struttura tad-Dipartiment

F'Diċembru 2002, il-Parlament approva l-Att dwar l-Impjieg u r-Relazzjonijiet Industrijali, Kap 452 tal-Liġijiet ta' Malta, li stabbilixxa l-qafas għall-adozzjoni tal-*Labour Acquis* tal-UE u r-responsabbiltajiet tad-Direttur responsabbli għall-implimentazzjoni u l-infurzar tal-Att u l-leġiżlazzjoni sussidjarja. Id-Direttur għandha responsabbiltà ġenerali tal-operazzjonijiet li jitwettqu fid-Dipartiment mgħejjuna minn hames Assistenti Diretturi.

Dawn l-attivitajiet jitwettqu mit-taqsimiet li ġejjin:-

- a) L-Uffiċċju tad-Direttur li jinkludi erba' uffiċjali, inklużi żewġ *Senior Managers (Contracts Compliance)*, *Manager (Contracts Compliance)* u żewġ uffiċjali klerikali, Dan l-Uffiċċju hu responsabbli għal:
 - tmexxija strateġika tal-operazzjonijiet tad-Dipartiment;
 - funzjonament xieraq tal-hames taqsimiet tad-Dipartiment;
 - reġistrazzjoni tat-*trade unions*;
 - riżoluzzjoni volontarja ta' tilwim industrijali f'termini tal-Att u l-promozzjoni ta' din ir-riżoluzzjoni;
 - thejjija ta' abbozzi ta' leġiżlazzjoni dwar l-impjieg.
 - regolazzjoni u infurzar tad-dispożizzjonijiet stipulati fil-*Public Procurement Regulations* li huma maħsuba biex jeliminaw prattiċi tal-impjieg prekarji ta' haddiema ma' kumpaniji li jipprovdu servizzi lil dipartimenti u/jew entitajiet tal-gvern.
- b) It-Taqsimi dwar l-Affarijiet Internazzjonali u r-Relazzjonijiet Industrijali li taqa' taħt ir-responsabbiltà ta' Assistent Direttur li flimkien ma' Senior Principal jara li jiġi implimentat ir-rwol tad-Dipartiment bħala *National Focal Point* f'oqsma relatati mal-Relazzjonijiet Industrijali u tal-Impjieg. Din it-Taqsimi hija responsabbli għal:
 - il-koordinazzjoni ma' assoċjazzjonijiet u organizzazzjonijiet lokali li għandhom rwol fil-protezzjoni tal-interessi tal-partijiet impjegati b'kuntratt tal-impjieg;
 - iż-żamma ta' kuntatti f'livell tekniku ma' gvernijiet u korpi oħra internazzjonali inklużi l-UE u l-ILO.
- c) It-Taqsimi tal-Infurzar, li taqa' taħt ir-responsabbiltà ta' Assistent Direttur li twettaq il-funzjonijiet ewlenin ta' *compliance u enforcement* tal-Att dwar l-Impjieg u r-Relazzjonijiet

Industrijali. Din it-Taqsima hi maqsuma f'żewġ sezzjonijiet, l-Ispettorati u l-*Customer Care* u b'hekk tinkludi uffiċjali fil-grad ta' *EIRA Inspectors* li b'hekk parti mill-qadi ta' dmirijiethom jissorveljaw il-kundizzjonijiet tal-impjeg u jinvestigaw allegazzjonijiet ta' ksur tal-liġi ta' haddiema li jkunu għadhom fl-impjeg. Is-Sezzjoni tal-*Customer Care* mill-banda l-oħra twieġeb u tittratta l-mistoqsijiet kollha li d-Dipartiment jirċievi permezz tal-e-mail, telefonati u b'mod personali dwar il-kundizzjonijiet tal-impjeg. Hija l-ewwel punt ta' referenza għall-pubbliku ġenerali biex jirċievi informazzjoni dwar kundizzjonijiet tal-impjeg.

- d) It-Taqsima tat-*Terminations* u tal-Uffiċċju Legali mmexxija minn Assistent Direttur (fil-preżent vakanti) li twieġeb mistoqsijiet u tipproċessa lmenti ta' klijenti li l-impjeg tagħhom ġie terminat, kemm minn min iħaddimhom kif ukoll minnhom stess. Din it-Taqsima hija responsabbli wkoll biex tressaq il-każijiet il-Qorti. Tinkludi b'hekk uffiċjali fil-grad ta' *Terminations Officer* u *Junior Legal Officer/Legal Officers* li jipprovdu servizzi legali u huma responsabbli mill-proċedimenti tal-Qorti.
- e) It-Taqsima tar-Riċerka u l-IT li taqa' taħt ir-responsabbiltà ta' Assistent Direttur b'responsabbiltajiet għal-Librerija u l-Arkivji, Riċerka dwar ix-Xogħol, Reġistrazzjoni ta' *Trade Unions* u Aġenziji tal-Impjeg. Din it-Taqsima tiegħu f'hekk ukoll il-qasam tal-IT u kwalunkwe xogħol f'koordinazzjoni mac-*Chief Information Officer* tal-Ministeru. Din it-Taqsima tinkludi total ta' tliet uffiċjali.
- f) It-Taqsima tal-Amministrazzjoni, li taqa' taħt ir-responsabbiltà ta' Assistent Direttur u tinkludi erba' uffiċjali li jwettqu l-funzjonijiet operattivi u/jew amministrattivi kollha tat-Tribunal Industrijali u żewġ uffiċjali minbarra l-Assistent Direttur li jipprovdu servizzi ta' appoġġ amministrattiv inkluż l-amministrazzjoni tal-baġit tad-Dipartiment, id-dħul u l-infiq, il-ħruġ u l-aġġustament tas-salarji, il-ħruġ tal-ħlasijiet tal-onorarja għall-membri tal-Bord dwar ir-Relazzjonijiet dwar l-Impjeg u c-*Chairpersons* tat-Tribunal, l-amministrazzjoni ta' PMPs, *progressions*, *allowances*, l-inventarju tad-Dipartiment, l-istores tal-provvisti għad-Dipartiment eċċ. Din it-Taqsima tamministra wkoll il-*minor staff* li jwettqu dmirijiet ta' manutenzjoni, messaġġiera, *reception* u tindif.

Riżorsi Umani

Bħal fis-snin ta' qabel, fil-pejodu ta' bejn Jannar 2016 u Mejju 2017 id-Dipartiment tar-Relazzjonijiet Industrijali u tal-Impjieg kompli jesperjenza bosta bidliet fil-personal tiegħu, l-aktar waħda sinifikanti tkun il-ħatra ta' Assistent Direttur ġdid fit-Taqsima tar-Riċerka u l-IT u wkoll l-ingaġġ ta' *Senior Manager (Contracts Compliance)*, *Manager (Contracts Compliance)*, sitt *EIRA Inspectors* biex jissahħaħ l-Ispettorat tad-Dipartiment u żewġ *Terminations Officers*. Minbarra dan, *Junior Legal Officer*, *ICT Support Officer*, *Principal*, *Executive Officer*, Clerk u *General Hand* bdew jaqdu d-dmirijiet tagħhom fid-Dipartiment.

Fost l-uffiċjali li telqu mid-Dipartiment mill-banda l-oħra nsibu li wieħed mit-*Terminations Officers* li daħlu fl-istess perjodu, uffiċjal fil-grad ta' *Officer in Scale 7*, *Legal Officer*, żewġ *Principals*, *OHS Officer* u *General Hand*. Irtiraw ukoll tliet uffiċjali, wieħed fil-grad ta' *Executive Officer*, ieħor fil-grad ta' Clerk li kien jagħmel xogħol ta' *Terminations* u l-ieħor fil-grad ta' *Senior Tradesman*.

Fir-rigward ta' personal mill-RSSL, uffiċjal fi Skala tas-Salarju 8 ġie trasferit mid-Dipartiment lejn Dipartiment ieħor bħal ma għamel ukoll uffiċjal ieħor li kien jagħmel xogħol ta' *Terminations*. Clerk ġdida mill-banda l-oħra ġiet ingaġġata minn din il-kumpanija u bdiet twettaq xogħol klerikali fl-uffiċċju tad-Direttur.

Matul dan il-perjodu, finalment, bosta uffiċjali mid-Dipartiment attendew korsijiet organizzati mill-*Institute for Public Services* u istituzzjonijiet oħra privati u ffinanzjati mill-UE. Dawn il-korsijiet kienu speċjalment relatati mal-qasam legali speċjalment il-liġi tax-xogħol u t-teknoloġija tal-informatika, proċeduri tal-uffiċċju, *customer care* eċċ. Numru ta' uffiċjali barra minn hekk attendew ukoll b'suċċess kors fl-ECDL organizzat mill-Ministeru.

Kisbiet

Relazzjonijiet tal-Impjieg

Infurzar

Is-Sezzjoni tal-Ispettorat fi hdan it-Taqsima tal-Infurzar wettqet 1,629 spezzjoni fil-perjodu ta' bejn Jannar 2016 u Meju 2017 li b'kollox koprew 7,121 impjegat li minnhom ġew intervistati 3,160. F'dawn l-ispezzjonijiet instabu total ta' 491 irregolarità.

L-uffiċjali f'din is-Sezzjoni wieġbu total ta' 19,955 mistoqsija dwar kundizzjonijiet tal-impjieg kemm permezz tat-telefon kif ukoll b'mod personali fl-Uffiċċju. Minbarra dawn ġew riċevuti u mwieġba immedjatament total ta' 3,359 e-mail li fihom il-klijenti talbu xi forma ta' informazzjoni dwar il-kundizzjonijiet tax-xogħol. F'bosta każijiet relatati ma' pagi li ma tħallsux u irregolaritajiet oħra konnessi mal-kuntratt tal-impjieg, il-każijiet ġew solvuti grazzi għall-isforzi diretti tal-uffiċjali. Każijiet oħra tressqu l-Qorti fejn f'dan ir-rigward inħarġu 26 klejm monetarju filwaqt li 511-il każ li kull wieħed possibilmint kien jinkludi numru ta' irregolaritajiet ġew solvuti filwaqt li 20 każ mhux riżolt tressqu għal azzjoni legali.

Is-sezzjoni tal-Ispettorat tipproċessa wkoll notifikati ta' Haddiema Stazzjonati; matul dan il-perjodu, id-Dipartiment irċieva 760 notifika ta' dan it-tip.

Terminations & Legal Office

Bejn l-1 ta' Jannar 2016 u l-31 ta' Meju 2017, uffiċjali li jwettqu l-funzjoni tat-*Terminations* inklużi l-*EIRA Inspectors* ressqu total ta' 540 klejm kontra employers f'Malta biss. Dawn il-klejms ammontaw għal total ta' €983,193.80. F'dan il-perjodu 378 każ li jammontaw għal €668,851.99 ġew solvuti bonarjament qabel tressqu l-Qorti, bħala riżultat tal-isforzi diretti tal-uffiċjali ta' din it-Taqsima. Il-proċedura legali fil-Qorti mill-banda l-oħra wasslet biex bejn l-1 ta' Jannar 2016 u l-31 ta' Meju 2017 inġabru total ta' €532,600.56, madankollu dawn il-flus mhumiex neċessarjament ta' klejms li oriġinaw f'dan il-perjodu.

Erba' u erbgħin każ ieħor, li jammontaw għal €70,420.26 inġhalqu fuq talba tal-klijent.

Minbarra dawn, bejn l-1 ta' Jannar 2016 u l-31 ta' Meju 2017, id-Dipartiment talab lill-Pulizija biex tiftaħ 181 proċedura kriminali kontra employers li ma jkunux ħallsu l-ammonti kollha dovuti lill-impjegati tagħhom. F'dan ir-rigward saru total ta' 35 seduta f'Malta bħala parti minn din il-proċedura.

Finalment, f'dan il-perjodu ma tressqu ebda appelli kontra sentenzi tal-Qorti.

L-eliminazzjoni ta' prattiċi prekarji f'impjegi ma' kumpaniji li jipprovdu servizzi f'entitajiet pubbliċi

Matul l-2016 u l-2017, id-Dipartiment tar-Relazzjonijiet Industrijali u tal-Impjieg kompli jinforza l-Artikolu 206 tal-*Public Procurement Regulations* (LS174.04) li l-għan tiegħu hu li jelimina prattiċi tax-xogħol prekarji li jirriżultaw minn kundizzjonijiet tax-xogħol ta' haddiema ma' kumpaniji li jipprovdu servizzi lil dipartimenti u/jew entitajiet tal-gvern. Biex tissaħħaħ il-funzjoni tad-Dipartiment b'rabta ma' dan ix-xogħol, matul dan il-perjodu ġie ngaġġat *Manager (Contracts Compliance)* ġdid.

F'dan ir-rigward, bejn Jannar 2016 u Mejju 2017, ġew investigati b'kolloxx 98 kuntratt. Minn dawn it-98 kuntratt, 62 investigazzjoni ġiet solvuta u l-bqija għadhom pendenti. L-investigazzjonijiet kienu jikkonsistu f'intervisti mal-ħaddiema, laqgħat mal-kuntratturi, laqgħat mal-Uffiċjali Pubbliċi fl-Entitajiet Pubbliċi u korrispondenza kontinwa bl-email. Diversi kuntratturi ntalbu wkoll jattendu laqgħat fl-uffiċċini tad-DIER fil-preżenza tad-Direttur. Dawn l-investigazzjonijiet sarrfu f'iktar minn €176,000 bhala flus irkuprati mid-Dipartiment f'isem il-ħaddiema u gawdex xejn inqas minn 260 ħaddiem minn dawn l-istess flus. Matul l-istess perjodu tmexxew tliet applikazzjonijiet ta' *blacklisting* quddiem il-*Commercial Sanctions Tribunal*. Waħda mill-applikazzjonijiet diġà giet proċessata u l-kuntrattur issa huwa *blacklisted* għal perjodu ta' sentejn.

Minbarra l-investigazzjonijiet fuq kuntratti pubbliċi, id-Dipartiment żamm ukoll kuntatt kontinwu mad-Dipartiment tal-Kuntratti fejn matul l-2016 inħarġu diversi ċirkolarijiet oħra li komplew irregolaw il-mod kif jinħarġu t-tenders pubbliċi. Waħda miċ-ċirkolarijiet filfatt inkludiet ir-rata li biha għandhom jitħallsu l-ħaddiema li jaħdmu bhala kenniesa mal-Kunsilli Lokali. Inżamm ukoll kuntatt kontinwu ma' uffiċjali pubbliċi responsabbli f'entitajiet pubbliċi biex mhux biss jinħarġu t-tenders skont iċ-ċirkolaritajiet maħruġa mid-Dipartiment tal-Kuntratti iżda wkoll biex jirreferu każijiet ta' abbuż li jkollhom tagħrif dwarhom fl-entitajiet rispettivi tagħhom.

Fil-bidu tal-2017, inħarġet iċ-Ċirkolari 07/2017 mid-Dipartiment tal-Kuntratti li żiedet ir-rati tal-ħaddiema tal-kuntratturi f'Entitajiet Pubbliċi maż-żidiet li ingħataw il-ħaddiema tas-Servizz Pubbliku fil-Ftehim Kollettiv li ġie ffirmat f'April 2017. L-aġġustamenti li kellhom isiru minħabba l-introduzzjoni ta' din iċ-ċirkolari ġew spjegati fid-dettal lill-Entitajiet Pubbliċi kollha u lill-Kuntratturi filwaqt li saru wkoll *follow-up inspections* f'diversi entitajiet biex jiġi assigurat li l-ħaddiema ingħataw dak kollu dovut lilhom bhala arretrati.

Fil-bidu tal-2017 inħarġet ukoll iċ-Ċirkolari 08/2017 mid-Dipartiment tal-Kuntratti li rregolat il-pagi ta' ħaddiema fi Djar tal-Anzjani u PPPs fil-*Management* ta' Djar tal-Anzjani li jkollhom kuntratti mal-Gvern.

F'dan il-qasam id-Dipartiment tar-Relazzjonijiet Industrijali u l-Impjieg kien involut ukoll fil-bidu tal-2017 fl-introduzzjoni ta' żidiet li gew mogħtija permezz tal-Avviż Legali Nru. 144 tal-2017 lill-ħaddiema fuq Paga Minima. Bhala *Contracts Compliance*, id-Dipartiment ra li dak li ġie maqbul ikun rifless eżatt fl-Avviż Legali minbarra li pprova spjegazzjonijiet tal-istess żidiet lill-employers u lill-ħaddiema. Dan sar permezz ta' emails, telefonati, informazzjoni fuq il-*website* tad-Dipartiment u anke fuq il-media. Saru wkoll *follow-up inspections* f'postijiet tax-xogħol u intalbet informazzjoni permezz tal-email biex jigu assigurat li l-ħaddiema rċevew il-flus dovuti lilhom, anke permezz ta' arretrati b'mod korrett. L-intervent ta' din is-sezzjoni kien importanti f'diversi każi biex il-ħaddiema ingħataw dak li kienu intitolati għalih. Saru wkoll diversi interventi fuq il-media lokali biex il-pubbliku jiġi infurmat aħjar bid-drittijiet tiegħu meta jkun qed jaħdem f'entitajiet pubbliċi.

Aġenziji tal-Impjegi

In-numru ta' Aġenziji tal-Impjegi liċenzjati fi tmiem Mejju 2017 kien 80.

Matul il-perjodu bejn Jannar 2016 u Mejju 2017, 57 Aġenziji tal-Impjegi ġeddedw il-liċenzja filwaqt li 12-il Aġenzija ġdida ġew liċenzjati biex jibdedw joperaw bhala tali. Disa' Aġenziji mill-banda l-oħra ġiet irtirata l-liċenzja tagħhom u b'hekk waqqfu joperaw.

L-ammont ta' ħlasijiet ta' liċenzji li d-Dipartiment irċieva matul dan il-perjodu kien €38,784,51.

F'dan ir-rigward, id-Dipartiment ikkoordina wkoll mill-qrib mal-gazzetti lokali li jipubblikaw reklami għar-reklutaġġ ta' personal, billi pprovdilhom lista aġġornata tal-Aġenziji tal-Impjiegi liċenzjati li għandhom il-permess biex jipubblikaw reklami f'isem il-klijenti tagħhom għar-reklutaġġ ta' personal. Din l-inizjattiva twaqqaf organizzazzjonijiet mhux liċenzjati milli jipubblikaw reklami fuq gazzetti għar-reklutaġġ u tassisthom biex jirreġistraw ruħhom b'mod formali.

Bord dwar ir-Relazzjonijiet dwar l-Impjiegi

Il-Bord dwar ir-Relazzjonijiet dwar l-Impjiegi hu maħtur mill-Ministru u hu kompost minn *Chairperson* indipendenti, id-Direttur responsabbli għall-Impjiegi u r-Relazzjonijiet Industrijali li sservi bħala Deputat *Chairperson*, rappreżentanti tal-impjegati u tal-prinċipali nominati mill-Kunsill Malti għall-Iżvilupp Ekonomiku u Soċjali u membri oħra nominati mill-Ministru. Il-funzjonijiet tal-Bord huma li jagħmel rakkomandazzjonijiet lill-Ministru dwar xi standards nazzjonali minimi ta' kundizzjonijiet tal-impjieg, u li jagħti pariri lill-Ministru dwar dak kollu li jkollu x'jaqsam mal-kundizzjonijiet tal-impjieg.

Fil-perjodu bejn Jannar 2016 u Mejju 2017 saru 20 laqgħa tal-Bord li fihom ġew diskussi bosta materji relatati mal-impjiegi u r-relazzjonijiet industrijali bħall-emendi fid-dokument tal-liġi tax-xogħol, liema liġi ġiet emendata wara diskussjonijiet fil-Bord, li ssuġġerixxa numru ta' bidliet f'16-il qasam differenti. Ġew diskussi wkoll abbozzi ta' Avviżi Legali mhejjija mill-uffiċjali tad-Dipartiment u mressqa quddiem il-Bord mill-Ministru responsabbli mir-relazzjonijiet industrijali u tal-impjieg u tressqu wkoll għall-kunsiderazzjoni tal-Prim Ministru. Fost dawn l-abbozzi kien hemm ir-Regolamenti dwar ir-Rikonoxximent tat-*Trade Unions*, liema Avviż Legali daħal fis-seħħ fid-9 ta' Diċembru 2016. Barra minn hekk ġew diskussi emendi fil-liġi li tirregola t-Tribunal Industrijali sabiex jiġu indirizzati nuqqasijiet fil-funzjonalità tat-Tribunal. Il-Bord ġie kkonsultat ukoll fir-rigward l-Att dwar l-Ugwaljanza u l-Att dwar id-Drittijiet tal-Bniedem u l-Ugwaljanza. Ġew diskussi wkoll miżuri favur il-familja fosthom Leave għall-proċess tal-IVF, kif ukoll Leave għall-Adozzjoni. Bdew ukoll diskussjonijiet dwar il-WROs u l-possibilità li dawn jiġu armonizzati f'dokument wieħed li jpoġġi s-setturi kollha fl-istess livell. Ġiet diskussa l-*Wage Regulation Order* għan-Negozji bl-Ingrossa u bl-Imnut, u l-emendi li sussegwentament daħlu fis-seħħ. Daħlu wkoll fis-seħħ ir-Regolamenti dwar it-*Trade Unions* u l-Assoċjazzjoniet ta' Prinċipali u r-Regolamenti dwar Impjegati Stazzjonati.

B'segwitu għal dan il-proċess ta' konsultazzjoni, ġew ippubblikati jew emendati dawn il-ħames Avviżi Legali:

- Regolamenti dwar Impjegati Stazzjonati (A.L. 223 tal-2016)
- Leave għall-Adozzjoni (A.L. 336 tal-2016)
- Regolamenti dwar it-*Trade Unions* u Assoċjazzjoniet ta' Prinċipali (A.L. 388 tal-2016)
- Regolamenti dwar ir-Rikonoxximent tat-*Trade Unions* (A.L. 413 tal-2016)
- Emendi fl-Ordni tal-Kunsill tal-Pagi Għan-Negozji bl-Ingrossa u bl-Imnut biex jirregola l-Pagi (A.L. 5 tal-2006 u A.L. 5 tal-2007)
- Ordni ta' Standard Nazzjonali tal-2016 dwar l-Inqas Paga Nazzjonali

Relazzjonijiet Industrijali

Konċiljazzjonijiet u Soluzzjoni għal Tilwim Industrijali

Wieħed mill-għanijiet tad-Dipartiment huwa li b'approċċ proattiv isolvi tilwim industrijali b'soluzzjoni ta' sodisfazzjoni kemm għall-intrapriża partikolari kif ukoll għall-*union* involuta. Din il-medjazzjoni fil-qasam tar-relazzjonijiet industrijali kkontribwixxiet sostanzjalment biex ikun hawn klima ta' relazzjonijiet industrijali aktar stabbli, fejn ġew evitati *strikes* u forom oħra ta' litigazzjoni. Matul il-perjodu bejn Jannar 2016 u Mejju 2017 saru total ta' 50 laqgħa ta' konċiljazzjoni li minnhom f'40 intlaħaq ftehim. Fil-bqija tal-laqgħat (għaxra) mill-banda l-oħra ma nstabt l-ebda soluzzjoni għat-tilwima kkonċernata.

Tribunal Industrijali

It-Tribunal Industrijali huwa tribunal indipendenti stabbilit skont l-Att dwar l-Impjeggi u r-Relazzjonijiet Industrijali u għandu kompożizzjoni varjabbli stabbilita mil-liġi skont in-natura tal-każ. Din hija jew ta' *Chairperson* waħdu li jintgħażel skont min ikun imissu minn panel ta' *Chairpersons*, jew ta' *Chairperson* u żewġ membri, wieħed magħżul minn panel ta' persuni li jirrapprezentaw l-interessi ta' min iħaddem u l-ieħor minn panel ta' persuni li jirrapprezentaw lit-*trade unions*. It-Tribunal Industrijali jisma' u jiddeċiedi tilwim industrijali mressaq quddiemu mill-Ministru responsabbli mir-relazzjonijiet industrijali u tal-impjieg, fuq talba ta' xi waħda mill-partijiet involuti fit-tilwima jew mit-tnejn li huma. Jisma' wkoll każijiet ta' allegat tkeċċija ingusta, diskriminazzjoni, fastidju u remunerazzjoni differenti għal xogħol tal-istess valur. Is-sessjonijiet tat-Tribunal isiru fil-bini tal-Qorti.

F'dan ir-rigward, id-Dipartiment jipprovdi servizzi ta' appoġġ amministrattiv għat-Tribunal, sabiex jiżgura l-funzjonament xieraq tiegħu.

Bejn Jannar 2016 u Mejju 2017 tressqu 126 każ quddiem it-Tribunal Industrijali, kif indikat hawn taħt:

- 91 allegat tkeċċijiet ingusti,
- 6 allegat tkeċċija ingusta u allegat diskriminazzjoni,
- 17 alleget diskriminazzjoni/fastidju/vittimizzazzjoni,
- Żewġ każijiet f'termini tal-Att,
- 8 każijiet intbagħtu lura t-Tribunal mill-Qrati tal-Appell biex jerġgħu jinstemgħu,
- 2 każijiet ta' tilwim industrijali.

Mill-banda l-oħra it-Tribunal Industrijali iddeċieda 115-il każ matul dan il-perjodu. Dawn il-każijiet kienu jinkludu 95 każ ta' allegat tkeċċijiet ingusti, każ wieħed ta' allegat tkeċċija ingusta u allegat diskriminazzjoni, 13-il każ ta' alleget diskriminazzjoni/fastidju/vittimizzazzjoni u s-sitt każijiet l-oħra kienu dwar tilwim industrijali.

Fl-aħħar tas-sena 2016 kien fadal 281 każ pendenti, minbarra 313 li tressqu fis-16 ta' Diċembru 2003 minn impjegati ta' dik li kienet il-*Malta Drydocks*.

Azzjonijiet Industrijali

Bejn Jannar 2016 u Mejju 2017, ġew irreġistrati żewġ *strikes* li b'kollox involvew madwar 193 ħaddiema u li riżultaw f'madwar 24 il-ġurnata tax-xogħol mitlufa (*man days lost*).

Ftehimiet Kollettivi

L-Artikolu 5(2) tal-Att dwar l-Impjegi u r-Relazzjonijiet Industrijali jistipula li fejn il-kundizzjonijiet tax-xogħol ikunu stabbiliti fi Ftehim Kollettiv, min iħaddem hu obbligat li jibgħat lid-Direttur għar-Relazzjonijiet Industrijali u tal-Impjieg kopja awtentika tal-Ftehim fi żmien 15-il jum mid-data tal-firma. Skont dan l-Artikolu, il-ftehimiet kollettivi li ġejjin kienu rreġistrati fid-Dipartiment matul il-perjodu bejn Jannar 2016 u Mejju 2017: -

Tip ta' Ftehim	Ammont
Ftehimiet Kollettivi ġodda	4
Tiġdid/Estensjonijiet	27
<i>Side Agreements/Addenda</i>	2
Emendi	Xejn

Tabella 1: Numru ta' Ftehimiet Kollettivi bejn stabbilimenti industrijali u *trade unions* li kienu rreġistrati fid-Dipartiment bejn Jannar 2016 u Mejju 2017

Reġistratur tat-Trade Unions

Fl-1 ta' Jannar 2016, ir-Registru kien jinkludi 33 *Trade Union* irreġistrata u 14-il Assoċjazzjoni ta' Min Iħaddem.

Mill-1 ta' Jannar 2016 sa Mejju 2017, żewġ *Trade Unions* ġew irreġistrati filwaqt li ħames *Trade Unions* u sitt Assoċjazzjonijiet ta' Min Iħaddem ġew ikkanċellati.

Għaldaqstant, fil-31 ta' Mejju 2017 ir-Registru tat-*Trade Unions* kien jinkludi 30 *Trade Union* u 8-il Assoċjazzjoni ta' Min Iħaddem.

Attivitajiet Ohra

Partecipazzjoni f'Seminars, Konferenzi & Laqgħat ta' Gruppi ta' Hidma barra minn Malta

Laqgħat inkonnessjoni mal-Presidenza tal-Kunsill tal-Unjoni Ewropea.

Bejn Jannar u Ġunju tal-2017, Malta kienet responsabbli mill-Presidenza tal-Kunsill tal-Unjoni Ewropea. Id-Direttur u uffiċjali tad-Dipartiment kienu involuti f'diversi laqgħat kemm f'Malta kif ukoll barra.

F'Novembru tal-2016 il-Ministeru tad-Djalogu Soċjali, Affarijiet tal-Konsumatur u Libertajiet Ċivili u d-Dipartiment ikkollaboraw mad-Direttorat Ġenerali tal-Unjoni Ewropea għall-Impjegji, Affarijiet Soċjali u Inkluzjoni biex ġiet organizzata f'Malta l-laqgħa għad-Direttori Ġenerali responsabbli mir-Relazzjonijiet Industrijali. F'din il-laqgħa, id-Direttur għamlet preżentazzjoni tal-prijoritajiet tal-Presidenza Maltija fil-qasam tal-politika soċjali, u materji relatati mar-relazzjonijiet industrijali u tal-impjeg. F'din il-laqgħa, il-Kummissjoni tat preżentazzjonijiet fuq il-Pilastru Ewropew tad-Drittijiet Soċjali, fuq id-Direttiva tal-Organizzazzjoni tax-Xogħol u fuq id-Direttiva dwar il-Kuntratt tal-Impjeg.

Id-Direttur kienet *Vici-Chairperson* tas-*Social Questions Working Party* fejn f'sitt laqgħat ġew diskussi Konkluzjonijiet tal-Kunsill (*Council Conclusions*) dwar kif il-ħiliet tan-nisa u l-irġiel fis-suq tax-xogħol jistgħu jiġu mtejba (*Upscaling Skills of Women and Men in the Labour Market*) u emendi għad-Direttiva tal-Unjoni Ewropea dwar l-Istazzjonament ta' Ħaddiema.

Id-Direttur attendiet ukoll laqgħa bilaterali mal-Estonja fuq l-emendi għad-Direttiva tal-Unjoni Ewropea dwar l-Istazzjonament ta' Ħaddiema.

– Id-Direttur u uffiċjali mid-Dipartiment, flimkien ma' uffiċjali tal-Kummissjoni Ewropea mexxew laqgħat tal-esperti mill-Istati Membri tal-UE maħsuba biex issir il-preparazzjoni meħtieġa għall-Konferenza tal-ILO sabiex ikunu diskussi l-pożizzjonijiet komuni tal-Istati Membri f'oqsma li kienu ser jiġu diskussi fil-Konferenza.

– Laqgħat Ohra

– Bejn it-30 ta' Mejju 2016 and l-11 ta' Ġunju 2016, id-Dipartiment mexxa delegazzjoni tripartitika fis-Sessjoni 105 tal-Konferenza tal-Organizzazzjoni Dinjija tax-Xogħol (ILO) f'Ġinevra. Il-Ministru għad-Djalogu Soċjali, Affarijiet tal-Konsumatur u Libertajiet Ċivili attendiet u indirizzat din il-Konferenza. Id-delegazzjoni Maltija kienet tinkludi numru ta' uffiċjali għolja ta' *Trade Unions* u *Assoċjazzjonijiet* ta' Min lħaddem. Il-materji diskussi kienu jinkludu diskussjoni ġenerali dwar xogħol diċenti fi *global supply chains*, diskussjoni dwar l-evalwazzjoni tal-impatt tad-Dikjarazzjoni tal-ILO dwar il-Ġustizzja Soċjali għall-Globalizzazzjoni Ġusta u diskussjoni dwar revizzjoni ta' rakkomandazzjoni dwar ix-Xogħol u tranżizzjoni mill-gwerra għall-paċi.

– Qabel il-Konferenza tal-ILO, uffiċjali mid-Dipartiment attendew laqgħat tal-esperti mill-Istati Membri tal-UE maħsuba biex issir il-preparazzjoni meħtieġa għall-Konferenza tal-ILO sabiex ikunu diskussi l-pożizzjonijiet komuni tal-Istati Membri f'oqsma li kienu ser jiġu diskussi fil-Konferenza.

– Id-Direttorat Ġenerali tal-Unjoni Ewropea għall-Impjegji, Affarijiet Soċjali u Inkluzjoni organizza żewġ laqgħat għad-Direttori Ġenerali responsabbli mir-Relazzjonijiet Industrijali. Dawn il-

laqgħat saru fi Bratislava u f'Talinn u uffiċjali mid-DIER attendew għalihom. Matul din il-laqgħa li saret fi Bratislava, il-partecipanti ddiskutew informazzjoni dwar żviluppi reċenti fir-rigward tar-relazzjonijiet industrijali fl-Istati Membri. Il-partecipanti iddiskutew ukoll il-prijoritajiet tal-Presidenza Slovakkja fil-qasam tal-politika soċjali, u materji relatati mar-relazzjonijiet industrijali u tal-impjeg. Waqt din il-laqgħa gie diskuss il-Pilastru Ewropew tad-Drittijiet Soċjali. Saru żewġ *roundtables* fejn il-partecipanti ġew mistiedna jiddiskutu din it-tema. Fil-laqgħa li saret f'Tallinn, il-Presidenza Estonjana ipprezentat il-prijoritajiet tagħha fil-qasam tal-politika soċjali. Fost affarijiet oħra ġew diskussi wkoll id-Direttiva tal-Organizzazzjoni tax-Xogħol, l-inizjattiva tal-Kummissjoni dwar il-bilanċ bejn ix-xogħol u l-mistrieħ, u l-Pilastru Ewropew tad-Drittijiet Soċjali.

- Id-Direttur flimkien ma' uffiċjal ieħor attendew għall-Konferenza organizzata mill-Presidenza Olandiża dwar il-promozzjoni ta' xogħol diċenti. Għal din il-Konferenza, apparti delegati tal-Gvernijiet tal-Istati Membri, attendew rappreżentanti tal-Imsieħba Soċjali Ewropej u fost temi li ġew diskussi kien hemm il-mobilità tal-ħaddiema u kif din timpatta fuq il-kundizzjonijiet tax-xogħol tagħhom u l-infurzar tad-Direttiva dwar l-Istazzjonament tal-ħaddiema.
- Id-Direttur attendiet kors ta' ġimgħa dwar mekkanizmi għar-riżoluzzjoni ta' tilwimiet organizzat mill-Ministeru tal-Affarijiet Barranin ta' Singapore. Waqt dan il-Kors, il-partecipanti ingħataw taħrif u taħriġ dwar ir-riżoluzzjoni ta' tilwimiet u metodi ta' konċiljazzjoni.
- Id-Direttur attendiet Konferenza organizzata mill-Ministeru tax-Xogħol, Affarijiet Soċjali u Protezzjoni tal-Konsumatur Awstrijak dwar kif wieħed għandu jippromwovi biex il-missirijiet jutilizzaw aktar il-leave għall-paternità u l-leave għall-ġenituri biex il-kura u t-trobbija tat-tfal tinqasam b'mod ekwu bejn in-nisa u l-irġiel.
- Żewġ uffiċjali attendew ukoll taħriġ organizzat mid-Direttorat Ġenerali tal-Unjoni Ewropea għall-Impjegji, Affarijiet Soċjali u Inkluzjoni dwar l-użu tas-sistema IMI (*Internal Market Information System*). Apparti li ngħataw informazzjoni dwar is-sistema, il-partecipanti ngħataw ukoll taħriġ prattiku fuq l-użu ta' din is-sistema.
- Uffiċjal tad-Dipartiment ipparteċipa f'*Workshop* organizzat mill-Organizzazzjoni Ewropea għas-Sigurtà u l-Kooperazzjoni (OSCE) u mill-Uffiċċju tar-Rappreżentant Speċjali u Koordinatur tal-Ġlieda kontra t-Traffikar ta' Persuni. Is-suġġett ta' dan il-*Workshop* kien jirrigwarda miżuri u prattiċi mill-gvernijiet għall-prevenzjoni ta' traffikar ta' persuni. Waqt dan il-*workshop* tkellmu diversi kelliema intiżi fis-suġġett u l-partecipanti kellhom ukoll iċ-ċans jaqsmu l-esperjenzi tagħhom u l-prattiċi li jintużaw fil-pajjiżi rispettivi tagħhom fil-ġlieda kontra t-traffikar ta' persuni.
- Uffiċjali tad-Dipartiment attendew għall-Konferenzi Annwali għas-snin 2016 u 2017 fuq il-ligijiet tax-xogħol Ewropej organizzati mill-*Academy of European Law*. Temi li ġew trattati matul dawn iż-żewġ konferenzi kienu jinkludu xogħol mhux iddikjarat, sfidi godda għal-ligi tax-xogħol bħad-digitalizzjoni tax-xogħol, il-midja soċjali u l-Pilastru Soċjali Ewropew u d-Direttiva Ewropea dwar tal-Istazzjonament ta' Ħaddiema. Ġew diskussi wkoll każijiet reċenti u pendent i fil-Qorti tal-Ġustizzja tal-Unjoni Ewropea dwar trasferimenti ta' negozji, sensji kollettivi, simboli reliġjużi fuq il-post tax-xogħol etc.

Bejn Jannar 2016 u Mejju 2017 saru wkoll tliet laqgħat tal-Grupp ta' Esperti dwar it-Traspożizzjoni tad-Direttiva ta' Infurzar 2014/67/KE tad-Direttiva 96/71/KE dwar l-Istazzjonament ta' Ħaddiema li attendew għalihom ukoll uffiċjali mid-Dipartiment. Waqt dawn il-laqgħat, il-Kummissjoni pprovdiet informazzjoni dwar ix-xogħol li qed isir mill-grupp ta' esperti dwar it-Traspożizzjoni tad-Direttiva ta' Infurzar, informazzjoni dwar tibdiliet li ġew introdotti fis-sistema tal-IMI u informazzjoni dwar proposti li jemendaw id-Direttiva tal-Istazzjonament ta' Ħaddiema.

Bord ta' Amministrazzjoni tal-Fond ta' Garanzija

L-Att dwar l-Impjeggi u r-Relazzjonijiet Industrijali (Kap. 452) u r-Regolamenti Dwar Fond ta' Garanzija (L.S 452.84) jipprovdi għat-twaqqif tal-Bord ta' Amministrazzjoni tal-Fond ta' Garanzija. Dan il-Bord hu kompost mid-Direttur tar-Relazzjonijiet Industrijali u tal-Impjeg li jservi bħala *Chairperson*, erba' rappreżentanti tal-impjegati u erba' rappreżentanti ta' min iħaddem li jkunu maħtura fuq il-Bord Dwar ir-Relazzjonijiet dwar l-Impjeggi, membru maħtur mill-Ministeru tal-Finanzi, iċ-*Chairperson* tal-*Jobsplus* u persuna maħtura mill-Ministru li tkun fil-professjoni legali. Il-Fond ta' Garanzija jinkludi fondi li għandhom jintużaw, f'diskrezzjoni tal-Bord ta' Amministrazzjoni biex jiggarantixxu l-ħlas ta' klejms validi ta' pagi mhux imħallsa ta' impjegati meta l-Bord ta' Amministrazzjoni jkun sodisfatt li l-employer sar insolventi.

Bejn Jannar 2016 u Mejju 2017, il-Bord ta' Amministrazzjoni tal-Fond ta' Garanzija iltaqa' tliet darbiet fejn ġew ipproċessati 31 talba u tħallsu €57,657.83 mill-Fond.

Skema tas-Self għas-Self-Employed

Matul il-perjodu bejn Jannar 2016 u Mejju 2017 tkompla l-proċess għall-irkuprar ta' flus minn persuni li kienu applikaw u bbenefikaw mill-Iskema ta' Self tas-Self-Employed. F'dan il-perjodu għaldaqstant, id-Dipartiment ġabar total ta' €6,699.14. Filwaqt li fl-2011/12 kienu ntbagħtu ittri ġudizzjarji skont l-Artikolu 466 tal-*Code of Organisation and Civil Procedure* lil dawk kollha li kellhom xi flus xi jħallsu u li kienu waqgħu lura fil-ħlasijiet tagħhom, fl-2012, 2013, 2014, 2015 u 2016 intbagħtu ittri biex ifakkru f'dan il-ħlas lil dawn id-*defaulters*.

B'rabta ma' din l-Iskema, wara diskussjonijiet mal-*Internal Audit and Investigations Directorate*, id-Dipartiment, permezz tal-Uffiċċju Legali tiegħu għamel studju li kien aġġornament ta' studju ieħir simili li kien sar fl-2006 li analizza x'ikun meħtieġ biex id-Dipartiment jiftaħ proċedimenti legali kontra d-debituri ta' din l-Iskema u xi spejjeż jirriżultaw biex titwettaq din l-azzjoni. Ir-rapport ressaq ukoll rakkomandazzjonijiet dwar kif id-Dipartiment f'konsultazzjoni mal-Ministeru għandu jipproċedi b'rabta mal-flus li għadhom dovuti minn din l-Iskema.

Alexandra Gatt

Direttur għall-Impjeggi u r-Relazzjonijiet Industrijali